

Il-Ħadd, 16 ta' Diċembru 2018

In-nies kienu jistaqsu lil Ġwanni u jgħidulu:

“Mela x'għandna nagħmlu?”

U huwa kien iwegħibhom u jgħid:

“Min għandu żewġ ilbiesi, jaqsam ma' min ma għandu xejn, u min għandu x'jiekol jagħmel l-istess.”

Resqu wkoll xi pubblikani biex jitgħammdu ... u qalilhom: “Tissikkaw lil ħadd biex jagħtikom taxxi iżjed milli jmisskom tiegħu.”

Staqsaw ukoll xi suldati ...

U hu wegħibhom: “Tisirqu lil ħadd bit-tehdid jew bil-qerq tagħkom, u kkuntentaw ruħkom bil-paga li għandkom.”

Mill-Evangġelju skont San Luqa, kapitlu 3, versi 10-14

15

“Fl-Evangġelju tal-lum il-mistoqsija ‘X'għandna nagħmlu?’ hija mtennija tliet darbiet. Din jagħmluha lill-Battista tliet kategoriji ta' persuni ... jistaqsu lill-Profeta dwar x'għandhom jagħmlu biex jiksbu l-konverżjoni li kien qed jipprietka dwarha ... Jagħtihom tliet twegħibiet fl-istess linja tal-konverżjoni, li tidher f'impenn konkret ta' ġustizzja u ta' solidarjetà. Hija l-linja li juri Ġesù fil-predikazzjoni kollha tiegħu.”

PAPA FRANĠISKU,
Angelus, 13 Diċembru 2015

*X'responsabbiltà
nerfa' jien
f'li jinbidel
xi haġa
għall-aħjar
fil-ħajja tiegħi
u fil-ħajja
tal-oħrajn?*

*X'post
għandhom
f'ħajti
l-valuri
tal-gustizzja
u
tas-solidarjetà?*

Azzjoni

Mhux l-ewwel darba, Mulej, li naqbad lili nnifsi ngħid x'għandu jagħmel ħaddieħor; u nsibni qed ngħidu b'ton li lili dejjem jiskansani minn kull għamla ta' reponsabbiltà.

Huwa ħaddieħor li jeħtieġ li jinbidel, mhux jien; huma l-istrutturi soċjali u politiċi li jridu jinbidlu, mhux jien.

Imma jekk nieqaf hemm, inkun qed inbarri lili nnifsi mit-triq tal-bidla.

Għalhekk,

b'qalb li tixtieq tfittex il-verità dwarha nfisha, illum nistaqsik jien ukoll:

“Mulej, jien x'għandi nagħmel?”

Dak li Inti tweġibni fis-skiet ta' qalbi se jkun appell biex, qabel kull haġ'oħra, mal-proxxmu nkun ġust u solidali.

It-Tnejn, 17 ta' Diċembru 2018

Ktieb in-nisel ta' Ġesù Kristu,
bin David,
bin Abraham.
Abraham nissel lil Iżakk ...
Ġesse nissel lil David,
is-sultan.
David nissel lil Salamun
mill-mara ta' Urija ...
Ġosija nissel lil Ġekonija
u lil ħutu;
kien żmien l-eżilju f'Babilonja.
Wara l-eżilju f'Babilonja,
Ġekonija nissel lil Salatjel ...
Ġakobb nissel lil Ġużeppe,
ir-raġel ta' Marija,
li minnha tweled Ġesù
li jsejĥulu l-Messija.

*Mill-Evangġelju skont San Matthew,
kapitlu 1, versi 1-2a.6.11-12a.16*

16

“Is-silta
tal-arblu tar-razza ta' Ġesù
mhux xi elenku telefoniku,
imma turi verità importanti:
Alla ried li jsir Storja ...
Il-waqgħa tal-bniedem,
lil Alla tatu din l-idea
li jagħmel mixja magħna.
L-istorja tagħna hija magħmula
minn qdusija u dnuh:
fl-elenku tal-arblu tar-razza
ta' Ġesù
hemm qaddisin u midinbin.
U dan huwa s-sabiħ:
Alla jagħmel l-istorja magħna.”

PAPA FRANĠISKU,
Meditazzjoni, 17 Diċembru 2013

*Kemm
inħalliH lil Alla
jitħallat
miegħi?*

*Kemm
inħalli lili nnifsi
jitħallat
ma' Alla?*

Taħlita

Mulej, Inti Alla li titħallat,
titħallat magħna l-bnedmin.
U dan Inti tagħmlu
mhux biex tmur tajjeb Int
imma biex immorru tajjeb aħna.
U għalhekk ma hemm ebda realtà kerha
fil-ħajja ta' xi ħadd
li lilek ixekklek milli titħallat miegħu.
Ma hemm ebda sitwazzjoni
ta' xi ħadd imdennes mill-ħażin
li lilek iġġiegħlek tistkerrħu.
Ma hemm ebda marka mhux flokha
fil-karattru ta' dak li jkun
li lilek iddarrsek u tħajrek taħrab minnu.
Tħallat magħna kemm tiflaħ, Mulej,
ħalli nkunu nistgħu nitħalltu miegħek.

It-Tlieta, 18 ta' Diċembru 2018

It-tnissil ta' Ġesù l-Messija sar hekk:
ommu Marija,
wara li tgħarrset ma' Ġużeppi,
qabel ma marru joqogħdu flimkien,
saret omm
bil-ħidma tal-Ispirtu s-Santu.
Żewġha Ġużeppi, li kien raġel ġust
u ma riedx ixandarha
quddiem kulħadd, għamel il-ħsieb
li jibgħatha bil-moħbi tan-nies.
Meta kien għadu qiegħed jaħsibha,
deherlu anġlu tal-Mulej u qallu:
"Ġużeppi, bin David, xejn la tibża'
tieħu għandek lil martek Marija ..."
Ġużeppi, meta qam,
għamel kif ordnalu l-anġlu tal-Mulej,
u ħa lil martu għandu.

*Mill-Evangġelju skont San Matthew,
kapitlu 1, versi 18-20.24*

17

"Dal-Vanġelu jurina l-qalb kbira
u qawwija li kellu Ġużeppi.
Kien qed jimxi
fuq proġett tajjeb ta' ħajja,
imma Alla refagħlu proġett ieħor ...
Kien attent u mħejji biex jisma'
l-messaġġi li kienu jaslulu
minn qalbu u mill-għoli.
Ma webbix rasu biex jibqa' sejjer
bil-proġett li kellu għal ħajtu,
ma ħallix il-wegħha li garrab
tivvelenalu qalbu, imma kien lest
biex jilqa' l-bidla li, b'mod
li ma fehemx, fegġet quddiemu.
U għalhekk kien raġel tajjeb."

PAPA FRANĠISKU,
Angelus, 22 Diċembru 2013

Qalb ħielsa

*Kif nirreagixxi
meta Alla
jitlobni
nibdel
il-pjanijiet?*

*Liema huma
dawk il-ħwejjeg
li jzommu
lil qalbi
milli tkun
qalb ħielsa?*

Tgħaġġibni, Mulej,
il-qalb ħielsa li kellu Ġuzeppi!
Dil-qalb ħielsa - għax kienet mimlija bik -
hija qalb miftuħa kollha kemm hi għalik,
għall-ħsibijiet tiegħek għaliha,
ukoll meta dan ikun ifisser taqliba mhux żgħira.
Dil-qalb ħielsa hija qalb miftuħa għall-proxxmu,
ukoll meta dan ikun qed jidher
li qed idaħħlu f'xi basla.
Agħtini, Mulej, qalb ħielsa:
qalb li ftit ftit tinħeles
għax tkun qalb miftuħa għalik,
qalb li allura tkun kapaċi tmur lil hemm
minn dak li jista' jtellfilha t-trankwillità,
li jista' jagħmilha iebsa,
li jista' jivvelenaha.

L-Erbgħa, 19 ta' Diċembru 2018

Fi żmien Erodi,
sultan tal-Lhudija,
kien hemm qassis
jismu Żakkarija,
mit-taqsima ta' Abija;
martu, li kien jisimha Elizabetta,
kienet minn ulied Aron.
It-tnejn kienu nies ġusti
quddiem Alla
u jimxu bla nuqqas ta' xejn
skont il-preċetti
u l-kmandamenti kollha
tal-Mulej.
Ulled ma kellhomx,
għax Elizabetta ma setax ikollha,
u t-tnejn
kienu mdaħħlin fiż-żmien.

*Mill-Evangġelju skont San Luqa,
kapitlu 1, versi 5-7*

18

“Il-profeti jagħżlu simboli sbieħ,
fosthom dak tad-deżert
li jirrapprezenta n-nuqqas ta' ħajja.
Imma jgħidu wkoll li d-deżert
se jwarrad: il-miraklu tal-ħajja.
U f'dan wieħed jara
l-wegħda ta' Alla,
li mhux ħlief Dak li jagħti l-ħajja.
Mill-banda l-oħra,
ix-xitan irid li aħna ma ngħixux
biex nagħtu l-ħajja lill-oħrajn,
imma li nagħtuha
lilna nfusna biss ...
l-egoizmu ma jħalliniex
inqassmu l-ħajja.”

PAPA FRANĠISKU,
Meditazzjoni, 19 Diċembru 2017

*Xi frott
qed tħalli
ħajti?*

*Il-fidi tiegħi
hija fidi
għammiela?*

Li tqassam il-ħajja

Xi drabi, Mulej, ħajti naraha qisha deżert!
Meta niġi biex nara xi frott qed tħalli ħajti,
x'riżultati qed iħalli t-taħbit tiegħi,
x'qed joħroġ minn dak kollu li jiena nagħmel,
insib ftit li xejn!
Inħossni qed nagħzaq fl-ilma!
Imma jiena rrid, Mulej,
li nkun xi ħadd li jagħmel il-frott;
jiena rrid li ħajti tagħti l-ħajja;
jiena rrid li l-fidi tiegħi tħalli l-frott fija,
li timxi 'l quddiem,
li jiena jkolli xi nqassam minnha lill-oħrajn.
Inti, Mulej, għandek minn fejn tbiddel id-deżert
fi mkien ta' ħajja.
Inti, Mulej, għandek minn fejn toħroġ il-fekondità
mill-isterilità!

Il-Ħamis, 20 ta' Diċembru 2018

Marija tħawdet ħafna
għall-kliem tal-anġlu Gabrijel,
u bdiet taħseb bejnha u bejn ruħha
x'setgħet qatt tfisser dik it-tislma.
Iżda l-anġlu qalilha:
"Tibżax, Marija ...
inti se tnissel fil-ġuf u jkollok iben
u ssemih Ġesù ...
Iżda Marija qalet lill-anġlu:
"Kif ikun dan, ladarba ma nagħrafx
raġel?" Wieġeb l-anġlu u qalilha:
"L-Ispirtu s-Santu jiġi fuqek,
u l-qawwa tal-Għoli
tixħet id-dell tagħha fuqek ..."
Imbagħad qalet Marija:
"Ara, jiena l-qaddejja tal-Mulej;
ħa jsir minni skont kelmtek."

*Mill-Evangġelju skont San Luqa,
kapitlu 1, versi 29-31.34-35a.38a*

19

"Marija qatt ma tbeġġdet
mill-imħabba ta' Alla
li jsalva lid-dinja: ħajjitha kollha,
hija nfisha kollha kemm hi
hija 'iva' għal dik l-imħabba;
hija 'iva' lil Alla. Imma żgur li din
ma kinetx xi ħaġa ħafifa għaliha!
Meta l-anġlu sejjihha
'mimlija bil-grazzja',
baqqgħet imħawda ħafna,
għaliex fl-umiltà tagħha
ħassitha xejn quddiem Alla.
Iżda l-anġlu jqawwilha qalbha ...
Marija tisma', tobdi, u twieġeb:
'Hawn jien.'"

PAPA FRANĠISKU,
Angelus, 8 Diċembru 2013

*Kif ingib ruhi
quddiem
it-taħwid
li ngarrab?

X'jgħinni
noħroġ minnu?*

Taħwid

Xi sejħiet li Inti tagħmilli, Mulej,
inħosshom iħawduni, u jħawduni bil-kbir.
Narak tkun qed titlob wisq minni.
Narak tkun qed saħansitra tgerfixli
l-pjanijiet li jiena nkun għamilt.
Ikolli aptit ngħidlek:
“Imma din xi qlajtha tagħmel?”
Ommok Marija, hi wkoll tħawdet ħafna,
imma f’dan it-taħwid
ħalliet lilek iddawwalha,
u hi ħassitha timtela’ bil-fiduċja fik.
U qaltlek: “Hawn jien.
Se nagħmel dak li Inti fassalt għalija
skont il-providenza tiegħek.”
Sejjaħli għalxiex trid, Mulej,
u agħmel li nfittex dawlek.

Il-Ġimgħa, 21 ta' Diċembru 2018

F'dawk il-ġranet
Marija qamet
u marret tħaffef lejn l-għoljiet,
f'belt tal-Lhudija.
Daħlet għand Żakkarija
u sellmet lil Elizabetta.
Malli Elizabetta semgħet
lil Marija ssellmilha,
it-tarbija qabżet fil-ġuf tagħha
u Elizabetta mtliet bl-Ispirtu
s-Santu; u nfexxet f'għajta kbira
u qalet:
"Imbierka inti fost in-nisa,
u mbierək il-frott tal-ġuf tiegħek!
U minn fejn ġieni dan
li omm il-Mulej tiegħi
tiġi għandi?"

*Mill-Evangjelju skont San Luqa,
kapitlu 1, versi 39-43*

20

"Marija hija dik li tmur isservi:
iż-żewġ verbi 'Marija qamet',
jiġifieri iddeċidiet li tagħmel
xi ħaġa, u 'marret tħaffef' juru dan.
Tistagħgeb tara
lil din it-tfajla ta' sittax-il sena,
li tmur tħaffef tagħmel mixja
li ma kinetx meħlusa mill-briganti;
imma hi kienet mara ta' kuraġġ.
Tqum u tmur.
Marija ma ġġibx skużi
bħal dawn: 'Jiena tqila!' jew ukoll:
'Jiena s-sultana tad-dinja,
għax huwa sultan dak li se
jitwieled minni!' Hi taqbad u tmur."

PAPA FRANĠISKU,
Meditazzjoni, 31 Mejju 2016

*Jien xi ħadd
li d-dinja
rridha ddur
dejjem
madwari?*

*X'hegga
għandi
f'li naqdi
lill-oħrajn?*

'Le' għall-iskuži

Mhux daqshekk diffiċli, Mulej,
biex naqdi lill-oħrajn
meta jien komdu,
meta nkun lestejt l-affarijiet tiegħi,
meta għandi l-ħin fuq idejja.
Hija kwistjoni oħra meta li naqdi
titlob minni li nqiegħed fil-ġenb
lili nnifsi u l-ħwejjeg tiegħi;
hija kwistjoni oħra meta li naqdi
titlob minni li nħalli dak li nkun ippjanajt.
Marija, il-qaddejja ta' veru,
hekk għamlet.
Bħalha, agħtini qalb kbira, Mulej.
Bħalha rrid inqum u nagħmel xi ħaġa
quddiem il-ħtigijiet tal-oħrajn.
Bħalha rrid inħaffef.

Is-Sibt, 22 ta' Dicembru 2018

Marija qalet:

“Ruġi tfaħħar il-kobor tal-Mulej,
u l-ispirtu tiegħi
jifraħ f’Alla
s-Salvatur tiegħi,
għax hu xeġet għajnejh
fuq iċ-ċokon
tal-qaddejja tiegħu.
Iva,
minn issa ‘l quddiem
kull nisel isejjaħli hienja,
għax is-setgħani
għamel miegħi ħwejjeġ kbar;
qaddis hu l-isem tiegħu.
Il-ħniena tiegħu
tinfirex f’kull żmien
fuq dawk li jibżgħu minnu.”

*Mill-Evangġelju skont San Luqa,
kapitlu 1, versi 46-50*

21

“Is-supervja tikkomprometti
kull għemil tajjeb,
tbattal it-talb mill-essenza tiegħu,
tbiegħed minn Alla u mill-oħrajn.
Jekk Alla jippreferi l-umiltà,
dan ma jagħmlux biex ibaxxina:
l-umiltà pjuttost hi kundizzjoni
meħtieġa biex nerġgħu nħalluH
iqajjimna fuq riglejna,
biex hekk induqu l-ħniena
li tiġi biex timla l-vojt tagħna.
Jekk it-talba tas-superv
ma tilħaqx il-qalb ta’ Alla, l-umiltà
tal-imsejken tiftaħhielu beraħ ...
Din hi l-umiltà li Marija tesprimi.”

PAPA FRANĠISKU,
Udjenja Ġenerali, 1 Ġunju 2016

*Jien
bniedem
mimli
bih nnifsu?*

*X'nista'
nagħmel
biex innaqqas
is-supervja
ta' ġo fija?*

Qalb umli

Mulej, Inti tixxala b'min iħossu xejn
għax fih tara art tajba ħafna
biex Inti tbattal lilek innifsek fih.
Min ma jkunx mimli bih innifsu
għandu l-qawwa li jħalli l-ispazju ta' ġo fih għalik.
U Inti erħilek tidħol fih
bis-saħħa kollha ta' mħabbtek,
kif dħalt f'Marija;
u Inti erħilek tagħmel fih u bih ħwejjeg kbar,
kif għamilt ma' Marija;
u Inti erħilek tnissel fih l-hena
mħollija għal min jemmnek,
kif nissiltha f'Marija.
Agħtini l-grazzja tal-umiltà,
u bieghed minn qalbi
kull supervja li tgħarraq kollox.